

BƏƏ Azərbaycana COP29-a sədrliyi zamanı dəstək verməyə hazırdır

Əbu-Dabidə energetika naziri Pərviz Şahbazovla Birləşmiş Ərəb Əmirliklərinin sənaye və qabaqcıl texnologiyalar naziri Sultan Əhməd Əl-Cabir arasında görüş olub.

Nazirlikdən AZƏRTAC-a bildirilib ki, görüşdə hər iki ölkə prezidentlərinin Azərbaycan və BƏƏ arasında dost, qardaş və tərəfdaş əlaqələrinin dərinləşməsinə, əməkdaşlığın hərtərəfli inkişafına xüsusi əhəmiyyət verdiyi qeyd olunub. Azərbaycanın yaşıl enerji gündəliyinin icrasında BƏƏ ilə əməkdaşlığın strateji rolundan bəhs edilib. "Masdar" şirkəti ilə mərhələli şəkildə quruda və dənizdə 10 qiqavat yaşıl enerji layihələrinin həyata keçirilməsi çərçivəsində bu il 1 qiqavat gücündə iki günəş və bir külək elektrik stansiyasının təməlinin qoyulacağı bildirilib, yeni istehsal güclərinin yaradılması, həmçinin elektrik enerjisinin ötürülməsi layihələri üzrə proseslərin sürətləndirilməsi razılaşdırılıb.

Söhbət zamanı ADNOC şirkəti ilə "Abşeron Faza I" layihəsi, hər iki ölkənin apstrim sektorunda əməkdaşlığın genişləndirilməsi, həmçinin COP29 tədbirinə hazırlıq və bu xüsusda intensiv əlaqələrlə bağlı da müzakirələr aparılıb. BƏƏ-nin Azərbaycanla səmərəli nəticələrə hədəflənən enerji tərəfdaşlığının inkişafına, eləcə də, ölkəmizə COP29-a sədrliyi zamanı dəstəyi ifadə edilib.

AZƏRTAC
2024, 17 aprel